

4 वार्डों की नगरपालिका बनाने की घोषणा मात्र चुनावी छलावा : रामनारायण गुर्जर

भास्कर न्यूज | नसीराबाद

सीएम की घोषणा न्याय संगत नहीं

विधायक रामनारायण गुर्जर और नगर कांग्रेस अध्यक्ष अजय गौड़ सहित नगर के वरिष्ठ कांग्रेसजनों ने राज्य सरकार द्वारा नगर के 4 वार्डों की नगरपालिका बनाने की घोषणा को मात्र चुनावी छलावा बताते हुए इस घोषणा को नगरवासियों के लिए दुर्भाग्यपूर्ण बताया है।

विधायक गुर्जर ने कहा कि चार वार्डों 4, 5, 6 और 7 को नगरपालिका तथा शेष 4 वार्डों को छावनी परिषद में रखकर राज्य सरकार इस ऐतिहासिक प्राचीन और क्रांतिकारी कस्बे के निवासियों को दो फाड़ करने पर तुली है जिसे कतई बर्दाश्त नहीं किया जाएगा। विधायक गुर्जर ने पूछा कि वार्ड 4, 5, 6 और 7 की नगरपालिका बनाकर राज्य सरकार इसका विस्तार कहां करेगी क्योंकि वार्ड 4, 5, 6 और 7 के पीछे तरफ अधिकांश डीईओ की जमीन है जो अधिग्रहण योग्य नहीं है और यदि पैराफैरी के गांवों दिलवाड़ा, देराठू, मंगरी आदि गांवों को नगरपालिका में शामिल करने की मंशा राज्य सरकार की है तो ये मात्र छलावा है। गौरतलब है कि अजमेर नगर निगम में शामिल किए गए अधिकांश गांवों के ग्रामीणों ने आंदोलन करके अपनी पंचायत के अस्तित्व को ही बरकरार रखने के लिए सफल उग्र आंदोलन किए थे। विधायक गुर्जर ने ये भी कहा कि अजमेर उपचुनाव और आगामी विधानसभा चुनावों के मद्देनजर सीएम राजे पुनः नगरवासियों को झूठी दिलासा दे रही है

नगर कांग्रेस अध्यक्ष अजय गौड़ ने भी मुख्यमंत्री राजे की घोषणा को बिना सोचे समझे की गई चुनावी घोषणा मात्र बताते हुए कहा कि नगर के वार्डों का परिसीमन पहले ही असमान था और अब मुख्यमंत्री की घोषणा से तो दूधिया मोहल्ला छावनी परिषद में रहेगा जबकि टीन मोहल्ला और आधा दूधिया मोहल्ला और फ्रामजी बिल्डिंग नगरपालिका में होंगे। ये कैसी घोषणा है। नगर अध्यक्ष गौड़ ने कहा कि छावनी की स्थापना 1818 में हुई थी और आगामी 2018 में छावनीवासी अपने 200 वर्ष पूरे करने वाले ऐसे समय में मुख्यमंत्री राजे ने बिना सोचे समझे मात्र चुनावी लाभ के लिए और नगर की जनता को भ्रमित करने के लिए 4 वार्डों की नगरपालिका बनाने की घोषणा कर दी जो ना तो न्याय संगत है और ना ही व्यवहारिक। नगर अध्यक्ष गौड़ ने मुख्यमंत्री राजे की घोषणा को झूठा चुनावी वायदा बताते हुए कहा कि यदि राजे ने इस ऐतिहासिक छावनी को 2 भागों में बांटने की कोशिश की तो उन्हें इसका खामियाजा भुगतना पड़ेगा और नगरवासी राजे को नगर के अस्पष्ट बंटवारे के लिए कभी माफ नहीं करेंगे। नगर के अधिकांश कांग्रेसजनों माणकचंद खिंची, भोलाशंकर गर्ग, योगेश परिहार, विनोद जादम, सत्यनारायण आमेरिया आदि ने भी आधी अधूरी नगरपालिका बनाने की घोषणा करने के बजाय सुनियोजित तरीके से तैयारी कर पूरे नगर के सभी वार्डों को नगरपालिका बनाने की मांग की।

कि नगर को नगरपालिका बना दिया जाएगा। पूर्व में 2014 में हुए उपचुनाव के समय भी सीएम राजे ने नसीराबाद को नगरपालिका कर देने की झूठी घोषणा की थी और बाद में केवल हाउसिंग बोर्ड कॉलोनी को नगरपालिका बनाने की घोषणा कर वाहवाही लूटने की कोशिश की, लेकिन वे सफल नहीं हो पाई।

गुर्जर ने कहा कि वार्ड 4, 5, 6 और 7 के वार्डवासियों को तो सरकार घरों का पट्टा दे देने की बात कहकर लुभा रही है लेकिन पहले सरकार ये तो आश्वस्त करे कि काबिज जमीन का पट्टा दिया जाएगा या जीएलआर में लिखी जमीन का।

गुर्जर ने ये भी आरोप लगाया कि इस बात की क्या गारंटी है कि जीएलआर और काबिज जमीन में अंतर होने पर नगरपालिका के नियमों के अनुसार कठोर कार्रवाई नहीं की जाएगी। गुर्जर ने नगरपालिका में वार्ड 1, 2, 3 और 8 को शामिल नहीं करने के कारण स्पष्ट करने की मांग की और आगाह किया कि नगरवासी राज्य सरकार की नगर को दो फाड़ करने की मंशा कभी सफल नहीं होने देंगे। या तो पूरे नगर के आठों वार्डों को नगरपालिका बनाया जाए। वरना 1, 2, 3 और 8 के नागरिकों को इसके विरोध के लिए सड़क पर उतरना पड़ेगा।